

15.02.2026

आकाशवाणी, भोपाल

7.10PM

प्रादेशिक समाचार

सांध्यकालीन समाचार

### मुख्य समाचार :-

- 5 प्रधानमंत्री नरेंद्र मोदी कल दिल्ली में 'इंडिया एआई इम्पैक्ट एक्सपो' का उद्घाटन करेंगे।
- 5 राज्य - विधानसभा का बजट सत्र कल से होगा शुरू; 18 फरवरी को पेश होगा प्रदेश का डिजिटल बजट।
- 5 मुख्यमंत्री डॉ. मोहन यादव आज ग्वालियर के डबरा में 'नवग्रह शक्तिपीठ' की प्राण-प्रतिष्ठा में हुए शामिल।
- 5 कोलंबो में भारत और पाकिस्तान के बीच टी20 विश्व कप का बड़ा मुकाबला शुरू; पाकिस्तान ने टॉस जीतकर भारत को पहले बल्लेबाजी के लिए बुलाया।

### पीएम-इंडिया एआई एक्सपो

प्रधानमंत्री नरेंद्र मोदी कल नई दिल्ली में इंडिया एआई इम्पैक्ट एक्सपो 2026 का उद्घाटन करेंगे। पाँच दिवसीय यह एक्सपो इंडिया एआई इम्पैक्ट समिट 2026 के साथ आयोजित किया जा रहा है। जिसके जरिए आर्टिफिशियल इंटेलिजेंस के व्यावहारिक उपयोग का प्रदर्शन किया जाएगा। इस एक्सपो में ऑस्ट्रेलिया, जापान, रूस, यूनाइटेड किंगडम, फ्रांस, जर्मनी, इटली, नीदरलैंड्स, स्विट्ज़रलैंड, सर्बिया, एस्टोनिया, ताजिकिस्तान और अफ्रीका सहित 13 देशों के पवेलियन लगाए जाएंगे, जो एआई क्षेत्र में वैश्विक सहयोग को प्रदर्शित करेंगे।

### विधानसभा बजट सत्र

विधानसभा का महत्वपूर्ण बजट सत्र कल से शुरू हो रहा है। राज्यपाल मंगुभाई पटेल के अभिभाषण के साथ सत्र का आगाज होगा, जो 6 मार्च तक चलेगा। 18 फरवरी को उपमुख्यमंत्री और वित्त मंत्री जगदीश देवड़ा प्रदेश का पहला डिजिटल और अब तक का सबसे बड़ा, लगभग पौने पांच लाख करोड़ का बजट पेश करेंगे। इस बजट में सिंहस्थ 2028 और कृषि कल्याण पर

विशेष जोर रहने की उम्मीद है। दूसरी ओर, विपक्ष ने इंदौर जल कांड और कर्ज जैसे मुद्दों पर सरकार को घेरने के लिए आठ स्थगन प्रस्ताव भेजे हैं, जिससे सत्र के काफी हंगामेदार रहने के आसार हैं। विधानसभा अध्यक्ष नरेंद्र सिंह तोमर ने आज तैयारियों का जायजा लेते हुए बताया कि सदन को अब तक साढ़े तीन हजार से अधिक प्रश्न प्राप्त हुए हैं।

### प्रधानमंत्री - संत सेवालाल

प्रधानमंत्री नरेन्द्र मोदी ने आज संत सेवालाल महाराज की जयंती पर उन्हें श्रद्धांजलि अर्पित की। सोशल मीडिया पर एक पोस्ट में प्रधानमंत्री ने कहा कि संत सेवालाल महाराज ने सत्य, अहिंसा और उच्च नैतिक मूल्यों का संदेश फैलाकर समाज में नवचेतना का संचार किया। उन्होंने आगे कहा कि संत सेवालाल महाराज का प्रेरणादायक जीवन देशवासियों का मार्गदर्शन और प्रेरणा देता रहेगा।

### भारतीय सेना. कोर ऑफ़ सिग्रल्स-स्थापना दिवस

भारतीय सेना की कोर ऑफ़ सिग्रल्स आज अपना 116वां स्थापना दिवस मना रही है। 1911 में आज ही के दिन अपनी स्थापना के बाद से, कोर ऑफ़ सिग्रल्स ने भारतीय सेना के संचार व्यवस्था को बदल दिया है। अपने संदेश में, सिग्रल ऑफिसर इन चीफ, लेफ्टिनेंट जनरल विवेक डोगरा ने कहा कि पिछले एक वर्ष में कोर ऑफ़ सिग्रल्स ने परिचालनगत तैयारी को आसान बनाने और राष्ट्रीय सुरक्षा के लक्ष्यों को आगे बढ़ाने में आर्म ऑफ़ द फ्यूचर के तौर पर एक अहम भूमिका निभाई है। उन्होंने उन बहादुर सिग्रल्स को श्रद्धांजलि दी जिन्होंने ड्यूटी के दौरान सर्वोच्च बलिदान दिया।

### अमित शाह गुजरात

गृह मंत्री अमित शाह ने देश के किसानों के प्रति मादी सरकार की प्रतिबद्धता दोहराते हुए आश्चस्त किया कि सभी अंतरराष्ट्रीय व्यापार समझौतों में किसानों, पशुपालकों और मछुआरों के हितों की रक्षा बरकरार रखी जाएगी। श्री शाह ने आज गुजरात के गांधीनगर स्थित महात्मा मंदिर में देश की पहली केंद्रीय बैंक डिजिटल मुद्रा आधारित सार्वजनिक वितरण प्रणाली का शुभारंभ करने के बाद यह बात कही। उन्होंने विपक्ष के दावों का खंडन करते हुए कहा कि भारत-

अमरीका व्यापार समझौते और भारत-यूरोपीय संघ मुक्त व्यापार समझौते में किसानों, पशुपालकों और मछुआरों के हितों की रक्षा की गई है।

गृहमंत्री ने विश्वास व्यक्त किया कि नई डिजिटल टोकन आधारित वितरण प्रणाली, सार्वजनिक वितरण प्रणाली में भ्रष्टाचार को समाप्त करेगी और वितरण प्रक्रिया में आवश्यक पारदर्शिता लाएगी।

### आईसीएआर-स्थापना दिवस

केंद्रीय कृषि एवं किसान कल्याण मंत्री शिवराज सिंह चौहान ने आज भोपाल में आईसीएआर-केंद्रीय कृषि अभियांत्रिकी संस्थान के 51वें स्थापना दिवस को संबोधित किया। श्री चौहान ने संस्थान को 'अनुसंधान, आत्मनिर्भरता और आविष्कार का त्रिवेणी संगम' बताते हुए कहा कि यहाँ के वैज्ञानिकों ने अपने परिश्रम को परिणामों में बदलकर कृषि विस्तार का मार्ग प्रशस्त किया है। उन्होंने विशेष रूप से संस्थान द्वारा छोटे किसानों के लिए तैयार की गई उन मशीनों की सराहना की जो बैल-चालित हैं और मानवीय श्रम को सुगम बनाती हैं।

### महाशिवरात्रि-मुख्यमंत्री

भोपाल के प्राचीन बड़वाले महादेव मंदिर में आज महाशिवरात्रि का पर्व हर्षोल्लास के साथ मनाया गया। मुख्यमंत्री डॉ. मोहन यादव ने मंदिर पहुंचकर भगवान शिव का अभिषेक किया और प्रदेश की खुशहाली की कामना की।

इस दौरान मुख्यमंत्री ने गहरी आस्था के साथ शिव बारात का रथ भी खींचा। डमरू दल की गूँज और 'जय महाकाल' के जयघोष के बीच मुख्यमंत्री ने नागरिकों को पर्व की बधाई देते हुए कहा कि भगवान शिव का आशीर्वाद मध्य प्रदेश के विकास और जन-कल्याण पर सदैव बना रहे।

### नवग्रह शक्तिपीठ-मुख्यमंत्री

ग्वालियर जिले के डबरा में आज महाशिवरात्रि के शुभ अवसर पर मुख्यमंत्री डॉ. मोहन यादव ने नवनिर्मित नवग्रह शक्तिपीठ के प्राण-प्रतिष्ठा समारोह में सहभागिता की। मुख्यमंत्री ने इस नूतन शक्तिपीठ को 'अद्भुत धाम' बताते हुए प्रदेशवासियों की सुख-समृद्धि की कामना की। समारोह को संबोधित करते हुए डॉ. यादव ने भगवान श्रीराम के जीवन दर्शन को युवा शक्ति के लिए प्रेरणा

का स्रोत बताया। कार्यक्रम में पूर्व मंत्री डॉ. नरोत्तम मिश्र, राजस्व मंत्री करण सिंह वर्मा और सांसद वी.डी. शर्मा सहित बड़ी संख्या में साधु-संत और भक्तगण उपस्थित रहे।

## आईसीसी टी20

कोलंबो के आर. प्रेमदासा स्टेडियम में आईसीसी टी20 विश्व कप के ग्रुप ए के सबसे बड़े मुकाबले में पाकिस्तान ने टॉस जीतकर भारत को पहले बल्लेबाजी के लिए आमंत्रित किया है। कप्तान सूर्यकुमार यादव ने आज की प्लेइंग इलेवन में दो बड़े बदलाव किए हैं। कृविस्फोटक अभिषेक शर्मा और स्पिन जादूगर कुलदीप यादव की टीम में वापसी हुई है। टॉस के दौरान एक बार फिर कप्तानों के बीच 'नो हैंडशेक' की नीति चर्चा का विषय रही। कोलंबो के आसमान पर 70 प्रतिशत बारिश का साया है, लेकिन फिलहाल दोनों टीमों मैदान पर डटी हैं। आज की जीत न केवल ग्रुप में श्रेष्ठता तय करेगी, बल्कि विजेता का सुपर-8 में स्थान भी पक्का कर देगी।

## समाचार संक्षेप में .....

5 मुख्यमंत्री डॉ मोहन यादव आज उज्जैन में विक्रमोत्सव-2026 और विक्रम व्यापार मेले का शुभारंभ करेंगे। मुख्यमंत्री डॉ यादव के उज्जैन पहुंचने पर स्थानीय जनप्रतिनिधियों और नागरिकों ने स्वागत किया।

5 तीर्थ नगरी ओमकारेश्वर में महाशिवरात्रि पर आस्था का सैलाब उमड़ पड़ा, जहाँ एक लाख से अधिक श्रद्धालुओं ने नर्मदा में स्नान कर दर्शन किए।

5 सीहोर के कुबेरेश्वर धाम में कथावाचक पंडित प्रदीप मिश्रा ने 'ग्रीन शिवरात्रि' थीम पर पौधारोपण कर पर्यावरण संरक्षण का संदेश दिया। उन्होंने 'द्वादश ज्योतिर्लिंग गार्डन' में 12 विशेष पौधे लगाए, जो भारत के प्रमुख ज्योतिर्लिंगों का प्रतिनिधित्व करेंगे।

5 महात्मा गांधी चित्रकूट ग्रामोदय विश्वविद्यालय सतना में आज स्थापना स्मृति दिवस गरिमामय वातावरण में मनाया गया।

5 शहडोल जिले में 'संकल्प से समाधान' अभियान के तहत अब तक करीब साढ़े सत्रह हजार आवेदनों का सफलतापूर्वक निराकरण किया गया है।